

ठळक बातम्या

- राज्यातल्या आपद्ग्रस्त शेतकऱ्यांसाठी केंद्र सरकार सर्वतोपरी मदत देईल, असं केंद्रीय गृहमंत्र्यांचं आश्वासन
- गेल्या ६ वर्षांत देशभरात १७ कोटीहून जास्त रोजगार निर्मिती
- शेष भारत संघाचा ९३ धावांनी पराभव करत विदर्भानं तिसऱ्यांदा इराणी चषक पटकावला

आणि

- शक्ती चक्रीवादळाच्या प्रभावामुळे उत्तर कोकण किनारपट्टी भागात मुसळधार पावसाची शक्यता

<><><><><>

राज्यातल्या आपद्ग्रस्त शेतकऱ्यांसाठी केंद्र सरकार सर्वतोपरी मदत देईल असं आश्वासन केंद्रीय गृहमंत्री अमित शहा यांनी दिलं आहे. ते आज अहिल्यानगर जिल्ह्यात लोणी इथं ते शेतकरी मेळाव्यात बोलत होते

.... होल्ड - बाईट- शहा - -

केंद्र सरकारनं आर्थिक वर्ष २०२५-२६ साठी एकूण ३ हजार १३२ कोटी रुपयांच्या मदतीसाठी मान्यता दिली असून त्यापैकी १ हजार ६३१ कोटी रुपयांच्या मदतीचं वितरण एप्रिल महिन्यात झाल्याची माहिती अमित शहा यांनी दिली. यात महाराष्ट्रासाठी २१५ कोटी रुपयांच्या विशेष पॅकेजचाही समावेश असल्याचं ते म्हणाले. कर्ज वसुलीला तात्पुरती स्थगिती देणं, विद्यार्थ्यांना परीक्षांमध्ये दिलासा देणं यांसारखे अनेक निर्णयही घेतल्याचं त्यांनी सांगितलं. शेतकऱ्यांना उत्पन्नाचं आणखी साधन मिळावं याकरता सहकारी साखर कारखान्यांनी गाळप बंद असताना इथेनॉल तसंच भाजीपाला आणि इतर

उत्पादनांसाठी पुढाकार घ्यावा असं आवाहन अमित शहा यांनी केलं. पद्मश्री विठ्ठलराव विखे-पाटील तसंच पद्मभूषण बाळासाहेब विखे पाटील यांच्या पूर्णाकृती पुतळ्यांचं अनावरण त्यांनी केलं. प्रवरानगर सहकारी साखर कारखान्याच्या विस्तारित परिसराचं उद्घाटनही त्यांनी केलं. मुख्यमंत्री देवेंद्र फडनवीस यावेळी उपस्थित होते. ते म्हणाले.

... होल्ड- बाईट- मुख्यमंत्री - -

उपमुख्यमंत्री अजित पवार तसंच उपमुख्यमंत्री एकनाथ शिंदे यांचीही भाषणं यावेळी झाली.

<><><><><>

देशात गेल्या सहा वर्षात सुमारे १७ कोटी नवीन रोजगारांची निर्मिती झाली आहे. कामगार आणि रोजगार मंत्रालयानं यासंदर्भात जारी केलेल्या आकडेवारीनुसार वर्ष २०२३-२४ मध्ये ६४ कोटी ३३ लाख रोजगार निर्माण झाले असून सहा वर्षांपूर्वी २०१७-१८ मध्ये ही संख्या ४७ कोटी ५० लाख इतकी होती. याशिवाय बेरोजगारीच्या दरात देखील मोठी घट झाली असून २०२३-२४ मध्ये तो साडेतीन टक्के पर्यंत खाली उतरला आहे.

देशात नव्यानं सुरु झालेले स्टार्टअप्स, स्किल इंडिया, रोजगार मेळावे, पी एम विश्वकर्मा योजना, मनरेगा, पी एम विकसित भारत रोजगार योजना आणि लखपती दीदी यांसारख्या इतर योजनांना या रोजगार निर्मितीचं श्रेय असल्याचंही मंत्रालयानं म्हटलं आहे.

<><><><><>

वस्तू आणि सेवा परिषदेने जीएसटी कररचनेत केलेल्या सुधारणा २२ सप्टेंबरपासून लागू झाल्या आहेत. यामुळे समाजातल्या सर्व घटकांना लाभ झाला आहे. आज ऐकूया वस्त्रोद्योग उद्योगाविषयी...

---व्हीसी---

५ ऑक्टोबर २०२५ - रविवार

(सामान्य माणसावरचा भार कमी करण्यासाठी केंद्र सरकारने वस्त्रोद्योगावरचा जीएसटी कमी करण्याचा निर्णय घेतला आहे. नव्या कररचनेनुसार हस्तनिर्मित धाग्यांवरील जीएसटी १८ टक्क्यावरून ५ टक्के करण्यात आला आहे. याशिवाय अडीच हजारांपेक्षा कमी किमतीच्या रेडिमेड कपड्यांवरील जीएसटी ५ टक्के झाला आहे. यामुळे कपड्यांची मागणी वाढेल आणि उत्पादनही वाढेल. तसंच निर्यातीतही वाढ होणार आहे. याचा सगळ्यात मोठा फायदा मध्यमवर्गीय आणि कनिष्ठ मध्यमवर्गीयांना होणार आहे. यामुळे भारताला जागतिक स्तरावर वस्त्रोद्योगाचं केंद्र बनायला मोठी मदत मिळेल यात शंका नाही.)

<><><><><>

मराठवाडा विभाग पदवीधर मतदार संघ मतदार नोंदणीला प्रारंभ झाला आहे. सहा नोव्हेंबर पर्यंत ही नोंदणी करता येणार आहे. मतदार हा मराठवाड्यातल्या आठही जिल्ह्यातला कोणत्याही वयाचा, कोणत्याही शाखेचा पदवीधर आणि रहिवासी असावा. तो एक नोव्हेंबर २०२२ पुर्वीचा पदवीधर असावा. तालुक्याच्या तहसील कार्यालयात मतदार अर्ज जमा करता येतील.

<><><><><>

पुण्यश्लोक अहिल्यादेवी होळकर सोलापूर विद्यापीठाचा एकविसावा युवा महोत्सव येत्या मंगळवारपासून सुरु होणार आहे. चार दिवसांच्या या महोत्सवात नृत्य, नाट्य, लोककला, ललितसाहित्य आणि संगीत विभागातल्या कलाप्रकारांचं सादरीकरण होणार असून ६० महाविद्यालयातले सुमारे सोळाशे विद्यार्थी यात सहभागी होणार आहेत.

<><><><><>

प्रथम वर्ग क्रिकेट मध्ये नागपूर इथं झालेल्या स्पर्धेत, विदर्भानं आज शेष भारत संघाचा ९३ धावांनी पराभव करत तिसऱ्यांदा इराणी चषकावर नाव कोरलं. विदर्भ क्रिकेट असोसिएशन स्टेडियमवर झालेल्या या पाच दिवसांच्या सामन्यात विदर्भानं पहिल्या डावात, अथर्व तायडेच्या १४३ आणि यश राठोडच्या ९१ धावांच्या जोरावर ३४२ धावा केल्या, तर शेष भारताचा डाव २१४ धावांवर

आटोपला. दुसऱ्या डावात विदर्भानं २३२ धावा केल्या. त्यामुळे त्यांची एकूण आघाडी ३६० धावांची झाली. त्यानंतर, शेष भारताचा दुसरा डाव २६७ धावात गुंडाळला. हर्ष दुबेनं चार बळी घेतले.

<><><><><>

महिला विश्वचषक क्रिकेट स्पर्धेत आज कोलंबो इथं भारत आणि पाकिस्तान यांचा सामना सुरु आहे. पाकिस्ताननं नाणेफेक जिंकून प्रथम क्षेत्ररक्षण करायचा निर्णय घेतला आहे.

शेवटची बातमी हाती आली तेव्हा भारताच्या ४९ व्या षटकात ८ बाद २३९ धावा झाल्या होत्या.

<><><><><>

धाराशिव जिल्ह्यात गेल्या आठ दिवसापासून विश्रांती घेतलेल्या पावसानं जिल्ह्यात पुन्हा जोरदार हजेरी लावली असून भूम वाशी आणि कळंब तालुका परिसरात जोरदार पाऊस बरसला. नद्यांचं पाणी वाढल्यानं अनेक गावांकडे जाणारे रस्ते बंद आहेत. सध्या पावसाचा जोर ओसरला असून वातावरण ढगाळ आहे. मांजरा धरणातून पंधरा हजार क्युसेक वेगानं विसर्ग देखील सुरु करण्यात आला आहे. सापनाई इथं आज मुसळधार पाऊस झाल्यानं ओढे-नाले भरून वाहू लागले. शेतात पाणी घुसल्यानं जमीन खरडून गेली.

भंडारा जिल्ह्यात आठ दिवसाच्या विश्रांती नंतर आज वादळी वाऱ्यासह पावसानं हजेरी लावली. धान पीक काही दिवसात कापणीला येणार आहे. त्यामुळे या पावसाचा फटका हलक्या वाणाच्या धानाला बसणार आहे.

लातूर जिल्ह्यात काही ठिकाणी आज पुन्हा पावसानं हजेरी लावली. त्यामुळे पिकांचं मोठं नुकसान झालं. काही भागात जमिनी वाहून गेल्या आहेत. मुरुड ते वाठवडा, मुरुड ते पाडोळी मार्गे धाराशिव जिल्ह्यात कळंबच्या दिशेनं जाणारी वाहतूक ठप्प झाली होती. मुरुडा नदी ओसंडून वाहू लागली आहे.

<><><><><>

स्वाभिमानी शेतकरी संघटनेचे नेते राजू शेटी यांनी आज लातूर जिल्ह्यात अतिवृष्टीमुळे झालेल्या नुकसानीची पाहणी केली. यावेळी ऊस उत्पादक शेतकऱ्यांकडून प्रति टन पंधरा रुपये घेण्याच्या शासनाच्या निर्णयाची तसंच शक्तिपीठ महामार्गाच्या मोजणीसाठी पाठवलेल्या नोटिशींची होळी करण्यात आली.

<><><><><>

६८व्या राष्ट्रकुल संसद परिषदेमध्ये भारताचं प्रतिनिधीमंडळ लोकसभेचे सभापती ओम बिरला यांच्या नेतृत्वाखाली सहभागी होणार आहे. राज्यसभेचे उपाध्यक्ष हरिवंश सिंह, २४ राज्यं आणि केंद्रशासित प्रदेशातले मिळून ३६ तालिका अध्यक्ष आणि १६ सचिव यांचा या पथकात समावेश आहे. महाराष्ट्रातून राज्यसभेवर निवडून गेलेले डॉ अजित गोपछडे देखील परिषदेत भाग घेतील. बार्बाडोसमध्ये ब्रिजटाऊन इथं आजपासून येत्या १२ ऑक्टोबरपर्यंत ही परिषद चालेल.

<><><><><>

पश्चिम बंगालमध्ये मुसळधार पाऊस होत असून भूस्खलनाच्या घटनांमध्ये किमान २० जणांचा मृत्यू झाला. तिस्ता नदीला पूर आला आहे, राष्ट्रीय महामार्गावर पाणी साचलं आहे. शेतात आणि घरात पाणी शिरलं आहे. एनडीआरएफची पथकं आपद्ग्रस्त भागात मदतकार्य करत आहेत. प्रधानमंत्री नरेंद्र मोदी यांनी या दुर्घटनेबद्दल तीव्र दुःख व्यक्त केलं आहे. केंद्र सरकार परिस्थितीवर लक्ष ठेवून आहे आणि दुर्घटनाग्रस्तांना तातडीनं मदत पुरवली जाईल असं प्रधानमंत्र्यांनी समाजमाध्यमावर म्हटलं आहे.

<><><><><>

ईशान्य अरबी समुद्रात निर्माण झालेल्या शक्ती या चक्रीवादळाची तीव्रता वाढत असून पुढच्या काही दिवसात ते अधिक शक्तिशाली होण्याची शक्यता

हवामान विभागानं वर्तवली आहे. मुंबई, ठाणे, पालघर, रायगड, रत्नागिरी आणि सिंधुदुर्ग जिल्ह्यांसाठी चक्रीवादळाचा इशारा देण्यात आला आहे. येत्या मंगळवारपर्यंत उत्तर कोकण किनारपट्टी भागात जोरदार वाऱ्यांसह मुसळधार पाऊस पडण्याची शक्यता हवामान खात्यानं वर्तवली आहे. समुद्रात सध्या ताशी १०० किलोमीटर वेगानं वारे वाहत असल्यानं, मच्छिमारांनी ७ ऑक्टोबरपर्यंत समुद्रात जाऊ नये असा इशारा दिला आहे.

मराठवाड्याच्या काही भागात आज जोरदार वाऱ्यांसह पावसाची शक्यता वर्तवण्यात आली आहे. तर, विदर्भातल्या काही जिल्ह्यांना पावसाचा यलो अलर्ट देण्यात आला आहे. विदर्भ आणि मराठवाडा विभागात, सात ऑक्टोबरपर्यंत मुसळधार ते अतिमुसळधार पावसाची शक्यता आहे.

//<><><><><> //